

ولادت حضرت امام ہادی علیہ السلام

<?xml encoding="UTF-8">

حضرت امام ہادی (ع) کی تاریخ ولادت کے بارے میں بعض مورخین نے ان کی ولادت 15 ذی الحجہ اور بعض نے 2 یا 5 رجب بتائی ہے، اسی طرح ولادت کے سال کے بارے میں بھی بعض نے 212 ہجری قمری اور بعض نے 214 ہجری بیان کیا ہے (1)

رجب میں امام ہادی علیہ السلام کی پیدائش کی ایک دلیل

دعای مقدسہ ناحیہ ہے، جس میں اس جملہ کا استعمال ہوا ہے کہ: "اللهم انی اسلک بالمولودین فی رجب، محمد بن علی الثانی و ابنہ علی ابن محمد المنتجب" (2)

آپ کا نام گرامی علی اور لقب، ہادی، نقی - نجیب، مرتضیٰ، ناصح، عالم، امین، مؤتمن، منتجب، اور طیب ہیں، البتہ ہادی اور نقی معروف ترین القاب میں سے ہیں، آنحضرت کی کنیت "ابو الحسن" ہے اور یہ کنیت آنحضرت کے علاوہ دوسرے تین اماموں یعنی امام علی ابن ابی طالب علیہ السلام، امام موسیٰ ابن جعفر علیہ السلام، امام رضا علیہ السلام کی ہے، لیکن کنیت (ابو الحسن) کا تعین اور تمیز امام علی ابن ابی طالب علیہ السلام کے لئے مخصوص ہے اور امام موسیٰ بن جعفر علیہ السلام کو ابو الحسن اول، امام رضا علیہ السلام کو ابو الحسن الثانی، اور امام علی النقی علیہ السلام کو ابو الحسن الثالث کہا جاتا ہے (3)

امام دھم کے والد گرامی کا نام

حضرت امام محمد تقی علیہ السلام اور والدہ ماجدہ کا نام سمانہ مغربیہ ہے، امام ہادی علیہ السلام نے اپنی والدہ کے بارے میں فرمایا: میری والدہ میری نسبت عارفہ اور بہشتیوں میں سے تھی، شیطان کبھی بھی اس کے نزدیک نہیں جا سکتا اور جابروں کے مکر و فریب اس تک نہیں پہنچ سکتے، وہ اللہ کی پناہ میں ہے جو سوتا نہیں اور وہ صدیقین اور صالحین کی ماؤں کو اپنی حالت پر نہیں چھوڑتا" (4)

امام علی النقی الہادی علیہ السلام کی ولادت مدینہ منورہ کے ایک گاؤں "صریا" میں ہوئی، صریا مدینہ منورہ سے تین میل کے فاصلے پر واقع ہے کہ جسے امام موسیٰ ابن جعفر نے آباد کیا اور کئی سالوں تک آنحضرت کی اولاد کا وطن رہا ہے

حضرت امام علی النقی علیہ السلام جو کہ ہادی اور نقی کے لقب سے معروف ہیں 3 رجب اور دوسری قول کے مطابق 25 جمادی الثانی کو سامرا میں شہید کئے گئے، (5)

امام علی النقی علیہ السلام نے ذیقعدہ سن 220 ہجری میں جب انکے والد گرامی "نویں امام" شہید کئے گئے

میراث امامت کے اعتبار سے آپ امامت کے منصب پر فائز ہوئے، شایان ذکر ہے کہ جب امام ہادی(ع) امامت کے منصب پر فائز ہوئے تو آنحضرت کی عمر 8 سال 5 مہینے سے زیادہ نہ تھی، آپ(ع) اپنے والد کے مانند بچپن میں ہی امامت کے عظیم الہی منصب پر فائز ہوئے، حضرت امام علی النقی علیہ سلام کا دور امامت، 6 عباسی خلیفوں (معتصم ، واثق ، متوکل ، منتصر ، مستعین ، اور معتز کے ہم عصر تھا۔

امام علی النقی علیہ سلام کے ساتھ ان خلیفوں کا سلوک مختلف تھا جن میں سے کسی نے امام کے ساتھ اچھا سلوک کیا تو کسی نے حسب معمول برا ، البتہ سب کے سب خلافت کو غصب کرنے اور امامت کو چھیننے میں متفق اور ہم عقیدہ تھے، جن میں سے متوکل عباسی (دسواں عباسی خلیفہ) اہل بیت اور خاندان امامت و علوی کے نسبت سب سے زیادہ دشمنی رکھنے میں نامدار تھا اور ہر طریقے سے انکو آزار و اذیت پہنچانے میں کوئی کسر باقی نہیں چھوڑی ، حد تو یہ تھی کہ ائمہ ہدی کی ہر یاد گار کو مٹانا چاہتا تھا، اماموں کی قبروں کو خراب کیا ، خاص کر قبر مطہر سید الشہدا حضرت امام حسین علیہ سلام اور اس کے اطراف کے تمام گھروں کو ویران کرنے اور وہاں کھیتی باڑی کرنے کا حکم دیا۔ (6)

متوکل نے امام کو سن 243 ہجری میں مدینہ منورہ سے نکلوا کر سامرا نقل مکانی کروائی اسطرح آنحضرت کو اپنے آبائی وطن سے دور کیا۔ (7)

ان 6 عباسی خلیفوں میں سے صرف منتصر عباسی (گیارواں عباسی خلیفہ) نے اپنے باپ متوکل کی ہلاکت کے بعد اپنی مختصر دور خلافت میں علویوں اور خاندان امامت و رسالت کے ساتھ قدرے نیک سلوک کیا، جبکہ جو مظالم عباسی خلیفوں نے ان پر ڈھائے ناقابل تھا،

حضرت امام علی النقی علیہ سلام کو سامرا "عباسیوں کے دار الخلافہ" میں 11 سال ایک فوجی چھاؤنی میں جلا وطنی کی حالت میں رکھا گیا اور اس دوران مکمل طور پر اپنے دوستوں کے ساتھ ملاقات کرنے سے محروم رکھا گیا۔ آخر کار 3 رجب اور دوسری روایت کے مطابق 25 جمید الثانی سن 254 ہجری میں معتز عباسی کی خلافت کے دور میں خلیفہ کے بھائی معتمد عباسی کے ہاتھوں زہر دے کر شہید کیا گیا، شہادت کے وقت امام علیہ سلام کے سر ہانے انکے فرزند حضرت امام حسن عسکری علیہ سلام کے سوا کوئی نہ تھا،

حضرت امام حسن عسکری علیہ سلام اپنے والد گرامی کی شہادت پر بہت روئے اور گریبان چاک کیا اور آنحضرت کا خود ہی غسل دیا کفن اور دفن کیا، اور کچھ نادان اور متعصب لوگوں نے حضرت امام حسن عسکری علیہ سلام کی تنقید کی کہ انہوں نے کیوں گریبان چاک کیا؟ ، آنحضرت نے انکو جواب دیا کہ "آپ احکام خدا کے بارے میں کیا جانتے ہیں؟ حضرت موسی بن عمران علیہ سلام نے اپنے بھائی ہارون علیہ سلام کے ماتم میں گریبان چاک کیا" (8)

امام ہادی علیہ سلام کا جنازہ نہایت شان سے اٹھا، اہل بیت اطہار کے چاہنے والوں ، فقیہوں ، قاضیوں ، دبیروں اور امیروں کے علاوہ خلیفہ کے دربار کے بزرگوں نے شرکت کی اور امام کو اپنے ایک حجرہ میں دفن کیا گیا، (9)

اس وقت آنحضرت کا مرقد مطہر شہر سامرا میں ہے جہاں آپ (ع) کے جوار میں آپ کے فرزند حضرت امام حسن عسکری علیہ سلام ، انکی بہن حکیمہ خاتون امام جواد علیہ سلام کی بیٹی اور امام زمانہ عجل اللہ تعالیٰ فرجہ شریف کی والدہ ماجدہ نرگس خاتون دفن ہیں،

مدارک اور ماخذ :

- 1 {الارشاد (شیخ مفید)، ص 635؛ کشف الغمہ (علی ابن عیسیٰ اربلی) ج،3، ص،23؛ منتہی الامال (شیخ عباس قمی)، ج 2 ، ص،361؛ الکافی (شیخ کلینی) ، ج 1، ص،497؛ وقایع الایام (شیخ عباس قمی)، ص497}
- 2 {مفاتیح الجنان، ماہ رجب کی چٹی دعا}
- 3 {منتہی الامال، ج2، ص،361؛ وقایع الایام، ص 296}
- 4 { منتہی الامال ج2 ، ص 361 }
- 5 الارشاد (شیخ مفید)، ص 649؛ منتہی الآمال (شیخ عباس قمی)، ج2، ص 384.
- 6 منتہی الآمال، ج2، ص 383.
- 7_ منتہی الآمال، ج2، ، ص 377 و الارشاد، ص 646.
- 8_ منتہی الآمال، ج2، ص 385.
- 9_ نک: الارشاد، ص 635؛ کشف الغمہ (علی بن عیسیٰ اربلی)، ج3، ص